



Бр. 03~1067/1

03.11.2022 год.
Аеродром-Скопје

ЗАПИСНИК бр.
**од седница на Училишниот одбор на ООУ „Лъубен Лапе“, Општина
Аеродром, Скопје, одржана на 14 октомври 2022 година (петок),
со почеток во 18:00 часот**

На ден 14.10.2022 година (петок), со почеток во 18:00 часот, се одржа седница на Училишниот одбор на ООУ „Лъубен Лапе“, Општина Аеродром, Скопје.

Седницата беше закажана и се одржа со физичко присуство во просториите на училиштето.

Седницата на Училишниот одбор ја отвори и со истата претседаваше претседателот, Филип Димевски.

На седницата покрај претседателот, присуствуваа и членовите од редот на родителите: Сандра Поповска и Маја Ивановска, членовите од редот на наставниците: Сања Станисавовска, Светланка Арсеновска и Маја Ковачева и членот – претставник од Општина Аеродром, Дејан Јакимовски.

На седницата присуствуваше и секретарот на училиштето, Викторија Нунева, во својство на записничар и секретар на Училишниот одбор.

На седницата покрај членовите на Училишниот одбор и секретарот, уредно беше поканета и присуствуваше и в.д. директорот на училиштето, Ивана Цветановска.

На почетокот на седницата, беше утврдено потребното мнозинство (кворум) за работа и беше констатирано дека постојат сите законски и статутарни услови за полноправна расправа и одлучување.

Потоа, претседателот на Училишниот одбор, Филип Димевски, ја поздрави новата в.д. директорка на училиштето и и посака успешна работа и заедничка соработка. Притоа, тој укажа дискусиите да бидат исклучиво насочени кон точките од Дневниот ред, со почитување на редот и без прекинување на говорниците.

В.д. директорката на училиштето, Ивана Цветановска, ги поздрави присутните членови и истакна дека секогаш е спремна за меѓусебна соработка во интерес на учениците кои се на прво место.

По ова обраќање на претседателот, членот на Училишниот одбор од редот на наставниците, Маја Ковачева, побара Предлогот на дневниот ред да биде дополнет со посебна точка за одбележување на Патрониот празник на училиштето, односно да не биде дискусија под точката Предпози и прашања, бидејќи сепак оваа активност е значајна и е дел од Програмата за работа на Училишниот одбор.



Предлогот беше едногласно прифатен.

Согласно ова, на седницата беше усвоен следниот:

ДНЕВЕН РЕД

Точка 1. Усвојување на Записникот од претходната седница на Училишниот одбор;

Точка 2. Разгледување и усвојување на Програмата за работа на Училишниот одбор за учебната 2022/2023 година

Точка 3. Информирање за состојбата на кујната во училиштето

Точка 4. Информирање за вработување на наставен кадар во училиштето

Точка 5. Информирање за губење настава во училиштето

Точка 6. Информирање за училишните активности за организација и одбележување на Патрониот празник на училиштето

Точка 7. Предлози и прашања

* * *

По одделните точки од усвоениот Дневен ред, **Училишниот одбор по расправата ги донесе следниве заклучоци и одлуки:**

Точка 1:

Училишниот одбор **го разгледа и го усвои** Записникот од претходната седница на Училишниот одбор, **без забелешки** од членовите на Училишниот одбор.

Записникот беше усвоен со 7 гласа „ЗА“, немаше воздржани, ниту против.

Точка 2:

Во врска со Точка бр.2, сите членови на Училишниот одбор едногласно се согласија дека Програмата за работа на Училишниот одбор е многу добро направена, сеопфатна и детална и се изјаснија дека немаат забелешки.

Членот на Училишниот одбор од редот на наставниците, Сања Станисавовска, даде предлог до членовите, да поднесат Иницијатива до Општина Аеродром да се изградат неколку училиници, затоа што навистина училиштето нема доволно место за постојните и идни ученици.

Претседателот на Училишниот одбор, Филип Димевски, во однос на овој предлог кажа дека претходно како тело Училишниот одбор, но и училиштето



самостојно, имаат поднесувано ваква Иницијатива, но соодветно решение до денес не е најдено.

В.д. директорката на училиштето, предложи да се поднесе Барање до Општината за да се изнајде соодветно решение, со цел децата кои живеат во делот на општината од зградите „Цевахир“, да бидат запишувани и да посетуваат настава во „ООУ Александар Македонски“. Целта е да се даде јасно на знаење на Општината дека просторните услови во училиштето не дозволуваат да се запишиваат првачиња во толкав број.

Членот на Училишниот одбор – претставник од основачот, Дејан Јакимовски, истакна дека е многу битно службите во училиштето да ја следат реализацијата на Програмата и да се запазуваат роковите и да бидат известувани на време за сите активности. Со ова укажување едногласно се согласија и останатите членови на Училишниот одбор.

Дополнително, членот на Училишниот одбор од редот на наставниците, Сања Станисавовска, укажа дека од страна на претходната директорка е направен пропуст за училишните екскурзии, односно дека е формирана комисија без членовите на Училишниот одбор да бидат известени, ниту пак Комисијата е формирана од страна на Училишниот одбор, туку од претходниот директор, што не е во нејзина директна надлежност.

За оваа цел, беше посочено на новиот в.д. директор на училиштето дека Училишниот одбор е тој што ги бира членовите на Комисијата по предлог на Директорот.

По исцрпената дискусија, Програмата за работа на Училишниот одбор за учебната 2022/2023 година беше усвоена едногласно, односно со „7“ гласа „ЗА“, немаше воздржани, ниту против.

Точка 3:

Во врска со Точка бр.3, претседателот на Училишниот одбор, Филип Димевски, ја праша в.д. директорката дали има повеќе информации за моменталната состојба во кујната.

На вака поставеното прашање, в.д. директорката одговори дека кујната моментално функционира непречено и дека тие имаат соработка и договор со Советот на родители во однос на тоа што треба да биде преземено како активности во кујната, во однос на тоа колку количински јадат децата, што јадат, дали треба нешто да се отфрли или додаде во менито итн.

Дополнително, претседателот на Училишниот одбор праша дали Комисијата има отидено да провери каква е состојбата во кујната и во однос на храната, на што од страна на в.д. директорката беше даден одговор дека сеуште немаат отидено бидејќи во понеделник ќе биде формирана комисијата со членови од родителите и еден наставник. Претседателот на Училишниот одбор, Филип Димевски, исто така праша што договорија добавувачот, училиштето и Советот на родителите во однос на условите?

Членот на Училишниот одбор, Дејан Јакимовски, одговори дека Советот на родители го реафирмираа нашиот заклучок од 1.09.2022 година. Притоа, како што беше информирано на седницата на Советот на родители, закупецот инвестираше во кујната минимално, во моментов подобрени се условите и хигиената, обезбедени се доволен број на прибор, печката е исчистена и приспособена, а била извршена и проверка од Агенцијата за храна и



ветеринарство. Потребно е во следниов период училиштето со закупецот, преку средствата од месечната закупнина да се изврши инвестиција, по приоритети во кујната.

Согласно ова, Училишниот одбор едногласно заклучи, в.д. директорката на училиштето да го повика економскиот оператор (закупецот), да се разговара со него, да му се кажат нашите приоритети што прво да се смени и да се види што тој ќе може во врска со тоа да предложи. Да се побара доколку е во можност и доколку е согласен да уплати авансни повеќемесечни закупнини и училиштето да најде најдобра (најповолна) понуда и да започне со реновирање.

Точка 4:

Претседателот на Училишниот одбор, Филип Димевски, побара објаснување од в.д. директорката на училиштето што се случи со објавениот тековен Јавен огласот за вработување на наставници, зошто се поништил ако е поништен и дали и кога ќе има нов објавен јавен оглас за вработување наставници?

Во однос на ова прашање, в.д. директорката одговори дека тоа што се планира е старо и ново финансирање за наставници да бидат во еден Јавен оглас објавени.

Исто така, претседателот на Училишниот одбор праша кои се промените во новиот јавен оглас што се планира да се објави?

В.д. директорката на училиштето образложи дека наставниците по физичко образование и по германски јазик ќе одат со превземање бидејќи во меѓувреме на траењето на огласот се отпочнати и постапки за превземање на наставници.

Членот на Училишниот одбор од редот на родителите, Маја Ивановска во врска со состојбата со недостатокот на наставен кадар во моментов во училиштето, праша уште колку време учениците ќе губат часови и настава по предметите математика, германски јазик, физичко и др.?

Членовите на Училишниот одбор од страна на в.д. директорката беа информирани дека наставник по математика има и дека ќе почне со часови, додека часовите по германски јазик во моментов се одржуваат и не се губи настава, освен по предметот физичко, но моменталните наставници во училиштето по физичко ќе ги одржуваат часовите за да не се губи настава.

Притоа, в.д. директорката на училиштето информираше дека со завршувањето на новиот оглас ќе биде решен проблемот со недостатокот на наставен кадар, а со тоа и губење на часови и настава за учениците.

Точка 5:

В.д. директорката на училиштето ја започна расправата по оваа точка со тоа што ги информираше членовите на Училишниот одбор дека за предметниот наставник по английски јазик, Јасминка Костадиновска има изгответо и потпишано писмено задолжение за да ги надомести (одржи) изгубените часови по английски јазик и дека наставничката треба на писмено да се произнесе кога и во кој временски рок ќе ја одржи изгубената настава.



Членовите на Училишниот одбор укажаа дека ако се видат податоците моментално во е-Дневник, часовите се запишани и „одржани“, иако не се, што претставува груба манипулација и грубо прекршување на сите морални и етички вредности што се очекува еден наставник да ги има и е крајно недозволиво неодржани часови да се заведуваат како одржани.

Претседателот на Училишниот одбор, Филип Димевски праша конкретнокако ќе се надоместат изгубените часови, на што в.д. директорката одговори дека наставничката по английски јазик ќе добие писмено задолжение и часовите ќе биде задолжително да се одржат или пред одржување на настава во конкретен ден, или по завршување на редовните часови.

Кон оваа дискусија се надоврза членот на Училишниот одбор, Дејан Јакимовски, кој кажа дека проблемот со наставничката по английски јазик Јасминка Костадиновска, која воедно е и училишен координатор за Еразмус проектите, трае подолго време и постојано од кога е член на Училишниот одбор на неколку седници се разговара за овие проблеми, за што едногласно се согласија сите членови на Училишниот одбор. Дополнително, тој посочи дека стигнуваат и реакции од повеќе родители и за квалитетот на наставата кога се одржува, односно дека имало случаи кога наставничката не го поминува целото време од часот во училиница, под изговор дека има други активности поврзани со Еразмус проектите, па учениците сами го совладуваат градивото.

Сите членови на Училишниот одбор едногласно се согласија со сето претходно изнесено и искажаа став дека е потребно да се побара разрешување на наставникот од функцијата училишен координатор на Еразмус проектите.

Членовите на Училишниот одбор укажаа дека на службено патување координаторката ја носи и својата ќерка, иако не е вклучена во сите Еразмус проекти, а наставниците и ги оправдуваат изостаноците и дека тоа не е дозволиво, додека пак, членот на Училишниот одбор од редот на наставниците, Сања Станисавовска истакна дека наставнички кои што треба да одат на Еразмус мобилности не одат, а одат други луѓе кои што по ниеден основ не треба да се таму.

Дополнително, Училишниот одбор констатираше дека на една од последните мобилности кога биле посочени учениците кои биле избрани да одат на мобилноста и биле потврдени од Училишниот одбор, на мобилноста отпатувале други ученици и придружници на наставниците.

По исцрпната дискусија, а имајќи ги предвид сите аспекти и проблеми поврзани со работата на Еразмус координаторот на училиштето, интерните проблеми со наставниците вклучени во Еразмус проектите, начинот на изборот на ученици, патувањето на ученици кои не се вклучени во проектите, носењето на „придружници“ на наставниците и.т.н., Училишниот одбор, едногласно ја задолжи в.д. директорката на училиштето да ја разреши Јасминка Костадиновска, предметен наставник по английски јазик, од функцијата училишен координатор за сите Еразмус проекти, поради:

- неодржување настава, односно ненадоместување на изгубените часови;
- носење на својата ќерка на мобилности без да биде вклучена во проектите, дури и во приватна организација, а притоа изгубените часови редовно се оправдуваат, иако станува збор за приватно патување (експулзија);
- носење на „придружници“ на наставниците за време на мобилностите;
- нетранспарентност во постапката за избор, како на наставници, така и на ученици;



-реакции на родители заради квалитетот на наставата, но и изборот на ученици;

- реакции на наставниците вклучени во Еразмус проектите;
- немање видливи резултати (ефекти) од работењето на проектите за училиштето, освен индивидуална себепромоција;
- свесно погрешно водење на е-Дневник и манипулација со неодржани часови и заведување на истите како одржани.

За оваа одлука на Училишниот одбор да биде известена и Националната агенција за европски образовни програми и мобилност, а предметниот наставник Јасминка Костадиновска да се задолжи во најкраток можен рок да ја предаде целокупната документација и да изврши примопредавање на сèкупниот материјал поврзан со сите завршени и тековни Еразмус проекти на училиштето.

Точка 6

В.д. директорката на училиштето, ги информираше членовите на Училишниот одбор дека на 20 и 21 октомври 2022 година ќе се одбележи Патрониот празник на училиштето. За оваа цел од страна на музичката секција во училиштето е подготвена приредба, а поканети се претставници на општината, директорите на другите училишта во општината, членови на семејството на Љубен Лапе, поранешни наставници и директори, како и родители, а воедно ја искористи и можноста да испрати усна покана до сите членови на Училишниот одбор, за што во наредните неколку денови ќе биде доставена и официјална писмена покана.

Точка 7

Под точката Предлози и прашања, претседателот на Училишниот одбор, Филип Димевски поставил прашање за функционирањето и организацијата на секцијата по одбојка во училиштето, односно зошто се плаќа и зошто парите се уплаќаат на сметката на училиштето?

Членот на Училишниот одбор од редот на наставниците, Мая Ковачева, одговори дека тоа се спортски клубови шти ги имаат формирало училиштата и дека децата плаќаат симболични суми, а преку тие средства се обновува опремата.

* * *

На седницата е воден записник.

Седницата заврши во 20.00 часот.

* * *

Овој записник се доставува до писарницата/архивата на училиштето и до директорот на училиштето, заради понатамошно итно операционализирање и реализације на задолженијата кои произлегуваат



од овој записник, во одделни издвоени заклучоци и одлуки за секоја Точка од утврдениот Дневен ред, согласно член 35 став 3 од Деловникот за работа на Училишниот одбор.

* * *

Овој записник, заедно со одделните издвоени заклучоци и одлуки, согласно член 55 и 56 од Статутот на училиштето и член 53 од Деловникот за работа на Училишниот одбор, да се објави на интернет страницата на училиштето и огласната табла на училиштето.

ЗАПИСНИЧАР / СЕКРЕТАР

Викторија Нунева

ПРЕДСЕДАТЕЛ

Филип Димевски